



பிறருக்கு உதவுவோம்

அனாதைகள், விதவைகள் நலன் பேணுவோம்

ஒரு முறை ஒரு மனிதர் நபி ஸல்லல்லாஹு அலைஹி வஸல்லம் அவர்களிடம் வந்து தன்னுடைய உள்ளம் கடுமையாக இருப்பதாகக் கூறினார். அப்போது, “உங்களுடைய உள்ளம் மென்மையடையவும் உங்கள் இலட்சியம் நிறைவேறவும் விரும்பினால் அநாதைகளுடன் இரக்கமாக நடந்து கொள்ளுங்கள். இரக்கமாக அவர்களின் தலையைத் தடவுங்கள். நீங்கள் உண்பவற்றிலிருந்து அவர்களுக்குக் கொடுங்கள். (இவற்றைச் செய்யும்போது) உங்கள் உள்ளம் மிருதுவாகி விடும். உங்கள் தேவைகள் நிறைவு செய்யப்படும்” என்று கூறினார்கள். (தபரானி)

அல்லாஹ் உலகத்தைப் படைத்து அதில் பல கோடி மனிதர்களையும் படைத்திருக்கின்றான். இவ்வுலகும் இதில் உள்ளவையும் ஒரு சிலருக்காக மட்டும் படைக்கப்படவில்லை. இவ்வுலகில் வாழும் அனைவருக்குமாகவே அவை படைக்கப்பட்டுள்ளன.

எனவே, தான் மட்டும் உண்டு உடுத்து அனுபவிக்க வேண்டும் எனும் குறுகிய நோக்குடனும் சுயநலத்துடனும் வாழ்வது தவறாகும். எல்லோரும் மகிழ்ச்சியோடு வாழ வேண்டும் என்று விரும்புவதும் அதற்காக உழைப்பதும் சிறப்பானதாகும். அன்பு, ஆதரவு, உணவு, உடை போன்ற தேவைகள் எல்லோருக்கும் பொதுவானவையாகும். நாம் சிறப்பாக வாழ விரும்புவதைப் போலவே ஏனையோரும் விரும்புவர் என்பதைப் புரிந்து கொள்ள வேண்டும்.

இதனையே, “தாம் விரும்புவதை தன் சகோதரனுக்கும் விரும்பும் வரை உங்களில் ஒருவரும் உண்மை விசுவாசியாக மாட்டார்” என நபி ஸல்லல்லாஹு அலைஹி வஸல்லம் அவர்கள் கூறியுள்ளார்கள். (புகாரி, முஸ்லிம்)

பெற்றோர் இன்றி பிள்ளைகள் இல்லை. ஆனாலும் பெற்றோரை இழந்தோர் அனாதைகள். கணவன் இன்றி மனைவி இல்லை. எனினும் கணவனை இழந்தோர் விதவைகள். அனாதைகளும் விதவைகளும் கவனிப்பாரற்று பரிதவிப்பதை இன்று நாம் காண்கிறோம். ஒவ்வொருவருக்கும் பல்வேறு தேவைகள் உள்ளன. அவற்றை நிறைவேற்ற உரியவர்கள் இருக்கும்போது அதன் சுமை விளங்குவதில்லை. பெற்றோர், பாதுகாவலர்களை இழக்கும்போதுதான் தேவைகளின் சுமையும் அதனை நிறைவேற்ற முடியாத பரிதவிப்பும் புரிகின்றன. அப்பொழுது வாழ்க்கை கசந்து விரக்தி நிலை தோன்றுகின்றது. அதன் காரணமாக அவர்கள் நெறிபிறழவும் வாய்ப்பு உண்டாகிறது.

ஆகவேதான் “அநாதைகளைக் கடிந்து கொள்ளாதீர். யாசிப்பவனை விரட்டாதீர்” (93: 9,10) என அல் குர்ஆன் போதனை செய்கிறது.

நபி ஸல்லல்லாஹு அலைஹி வஸல்லம் அவர்கள் கூறியுள்ளார்கள்: “விதவைக்கும் ஏழைக்கும் உழைப்பவர்; பற்றி குறிப்பிடுகையில் அவர் இறைவழியில் போராடுபவர், ஆர்வத்துடன் நின்று வணங்குபவர், தொடராக நோன்பு நோற்பவர் போன்றவராவார்” (புகாரி, முஸ்லிம்)

பணவசதி உள்ளவர்களுக்கு வறுமை, பசி, பட்டினி போன்றன புரியாமற் போய்விடுகின்றன. ஆடம்பரம் அவர்களின் கண்களை மறைத்து விடுகின்றது. இதனால் ஏழைகள், அனாதைகள், விதவைகளின் துயரமும் அவர்களின் ஏக்கப் பெருமூச்சும் காதுகளில் விழாமலேயே போய் விடுகின்றன. அவர்களின் உள்ளக் குமுறல்கள் கவலையோடும் கண்ணீரோடும் போராடிக் கரைந்து போகின்றன.

“(நபியே! மறுமையின்) தீர்ப்பை பொய்யாக்குவோனை நீர் (கவனித்துப்) பார்த்தீரா? (திக்கற்ற) அனாதைகளை விரட்டுபவன் அவன்தான். அவன் ஏழைகளுக்கு (ஆகாரமளிக்காததுடன்) ஆகாரமளிக்கும் படி (பிறரைத்) தூண்டுவதில்லை.” (107:1-3)

அனாதைகளை மிகவும் நன்றாக நடத்த வேண்டும். அவர்கள் மீது இரக்கம் காட்ட வேண்டும். அவர்களின் தேவைகளை நிறைவேற்ற வேண்டும். அவர்களின் எதிர்காலத்தைப் பாதுகாக்க வேண்டும். இவற்றை உளத் தூய்மையோடு செய்யும்போது இதுவும் ஒரு வணக்கமாகவே கருதப்படும். இவ்வாறான பண்புகளின் காரணமாக அவர்கள் நேர்வழியில் சிந்திக்கவும் செயல்படவும் வழி பிறக்கும்.

“தனக்குரிய அல்லது தனக்குத் தெரியாத ஓர் அனாதையைப் பொறுப்பேற்றவரும் நானும் சுவர்க்கத்தில் இவ்வாறு இருப்போம்” என நபி ஸல்லல்லாஹு அலைஹி வஸல்லம் அவர்கள் தமது இரு விரல்களை இணைத்துக் காட்டி விளக்கம் கூறியுள்ளார்கள்.

தனது குடும்பத்திலுள்ள அனாதையானாலும் வேறு எந்த அனாதையானாலும் அவர்கள் மீது காட்டும் அன்பு, ஆதரவிற்காக சுவர்க்கத்தில் நபி ஸல்லல்லாஹு அலைஹி வஸல்லம் அவர்களுடன் இருக்கும் பாக்கியம் கிடைக்கும். அதுவும் சுட்டு விரலும் நடு விரலும் போல நெருக்கமாக இருப்பதாக நபி ஸல்லல்லாஹு அலைஹி வஸல்லம் அவர்கள் சுட்டிக் காட்டியுள்ளார்கள்.



“யதீம்” என்று அழைக்கப்படும் அனாதைகளுக்குப் பொறுப்பாக இருப்பவர்கள் அநீதியாக நடந்து கொள்ளக் கூடாது. அவ்வாறு செய்வது மிகப் பெரும் துரோகமாகும். அவர்களுக்குரிய பொருட்கள், சொத்துக்கள் எதுவாக இருப்பினும் அவற்றைப் பாதுகாத்துப் பராமரித்து உரிய வயதை அடையும்போது அவர்களிடம் ஒப்படைக்க வேண்டும். அவர்களுக்குப் பாதுகாவலர் இல்லை என்பதற்காக அவர்கள் விடயத்தில் அநீதி இழைக்கக் கூடாது.

“எவர் அநாதைகளின் பொருட்களை அநியாயமாக விழுங்கி விடுகிறார்களோ, அவர்கள் தங்கள் வயிறுகளில் நிச்சயமாக நெருப்பையே கொட்டிக் கொள்கின்றார்கள். பின்னர் (மறுமையில்) கொளுந்து விட்டெரியும் நெருப்பினுள் செல்வார்கள்.” (4: 10)

சமூகத்தில் விதவைப் பெண்கள் அதிகம் காணப்படுகிறார்கள். அவர்களும் கவனிக்கப்பட வேண்டும். அவ்வாறு சரியான முறையில் பராமரிக்கப்படாவிட்டால், அவர்களும் அவர்களுடைய பிள்ளைகளும் மிகப் பெரும் சிரமத்திற்கு ஆளாவார்கள். நபி ஸல்லல்லாஹு அலைஹி வஸல்லம் அவர்கள் விதவைகளின் மறு வாழ்வுக்காகப் பல வழி காட்டல்களை வழங்கியுள்ளார்கள். விதவைகளை மறுமணம் செய்தார்கள். அவ்வாறே ஸஹாபாக்களையும் மறுமணம் செய்து கொள்ளுமாறு ஆர்வமூட்டினார்கள்.

சமூகத்தில் வலது குறைந்தோர், தீராத நோயாளிகள், கவனிப்பாரற்ற முதியோர் என மற்றவர்களின் உதவியை வேண்டி நிற்கும் பலர் உள்ளனர். அவர்களது இயலாமை, துன்பம் துயரங்களையும் எண்ணிப் பார்க்க வேண்டும். அவர்களுக்கும் உதவி ஒத்தாசை புரிந்து வர வேண்டும்.

“ஏழைகள் ஒதுக்கப்பட்டு, வசதிபடைத்தவர்கள் மட்டும் அழைக்கப்படும் வலீமா விருந்துதான் (திருமண உணவு) விருந்துகளில் மிகக் கெட்டதாகும்.” (புகாரி, முஸ்லிம்)

“உங்கள் மத்தியிலுள்ள பலவீனர்களின் காரணமாகவே உங்களுக்கு உதவி செய்யப்படுகிறது. அவர்கள் காரணமாகவே உங்களுக்கு உணவளிக்கப்படுகிறது.” (புகாரி)

“எனக்காக, பலவீனர்களைத் தேடுங்கள். நீங்கள் உதவி செய்யப்படுவதும், உணவளிக்கப்படுவதும் உங்கள் மத்தியில் உள்ள பலவீனர்களால்தான் என நபி ஸல்லல்லாஹு அலைஹி வஸல்லம் அவர்கள் கூறியுள்ளார்கள். (அபூதாலுத்)

சமூகத்தின் அங்கங்களான அனாதைகள், விதவைகள், நோயாளிகள், முதியோர் மற்றும் பலவீனர்கள் ஆகியோரை இனம் கண்டு அவர்களுக்கு முடியுமான அனைத்து உதவி ஒத்தாசைகளும் புரிந்து சமூகப் பாதுகாப்பையும் இறை அருளையும் பெற்றுக் கொள்வோம்.

பாடத்தில் இடம்பெற்றுள்ள அரபுச் சொற்கள்

يَتِيمٌ وَلِيْمَةٌ

பயிற்சி

இடைவெளி நிரப்புக:

1. அநாதைகளுக்கு இரக்கம் காட்டுவதனால் இதயத்தில் உண்டாகிறது.
2. தான் விரும்பியதை தன் விரும்பும் வரை உங்களில் ஒருவர் மாட்டார்.
3. கடிந்து கொள்ளாதீர் வெருட்டாதீர் என்பது அல் குர்ஆனின் போதனையாகும்.
4. மறுமையின் தீர்ப்பைப் பொய்யாக்குபவன் யாரென்றால் வெருட்டுபவனும் ஏழைகளுக்கு அளிக்காதவனுமாவான்.
5. ஒதுக்கப்பட்டு அழைக்கப்படும் திருமண விருந்து மிகக் கெட்டது.
6. நீங்கள் செய்யப்படுவதும் அளிக்கப்பெறுவதும் பலவீனர்களின் காரணத்தினாலாகும்.